

## نماز کی تاثیر بخشش

مدرس: پروفیسر محمد یوسف جنوجوہ

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ كُنْتُ عِنْدَ النَّبِيِّ صَلَّى اللَّهُ عَلَيْهِ وَسَلَّمَ فَجَاءَهُ رَجُلٌ فَقَالَ: يَا رَسُولَ اللَّهِ إِنِّي أَصَبَّتُ حَدًّا فَاقِمُهُ عَلَيَّ، قَالَ وَلَمْ يَسْأَلْهُ عَنْهُ وَحَضَرَتِ الصَّلَاةُ فَصَلَّى مَعَ النَّبِيِّ صَلَّى اللَّهُ عَلَيْهِ وَسَلَّمَ فَلَمَّا قَضَى النَّبِيُّ صَلَّى اللَّهُ عَلَيْهِ وَسَلَّمَ الصَّلَاةَ قَامَ إِلَيْهِ الرَّجُلُ فَقَالَ: يَا رَسُولَ اللَّهِ إِنِّي أَصَبَّتُ حَدًّا فَاقِمُ فِي كِتَابِ اللَّهِ، قَالَ: ((إِلَيْسَ قَدْ صَلَّيْتَ مَعَنَا؟)) قَالَ نَعَمْ، قَالَ: ((فَإِنَّ اللَّهَ قَدْ غَفَرَ لَكَ ذَنْبَكَ أَوْ حَدَّكَ)) (۱)

حضرت انس بن مالک رضی اللہ عنہ سے روایت ہے وہ کہتے ہیں کہ میں نبی اکرم ﷺ کے پاس موجود تھا کہ ایک شخص آپ ﷺ کی خدمتِ اقدس میں حاضر ہوا اور عرض کرنے لگا: یا رسول اللہ! مجھ سے ایسا فعل سرزد ہو گیا ہے جس پر حد واجب ہے، اس لیے آپ مجھ پر حد جاری فرمائیں۔ راوی کا بیان ہے کہ نبی کریم ﷺ نے اس سے اُس کے گناہ کے بارے میں کچھ دریافت نہ فرمایا کہ وہ کیا ہے؟ ایسے میں نماز کا وقت آ گیا۔ اس شخص نے رسول اللہ ﷺ کے ساتھ نماز ادا کی اور جب آپ نماز سے فارغ ہو چکے تو وہ شخص پھر کھڑا ہوا اور دوبارہ عرض کرنے لگا کہ یا رسول اللہ ﷺ مجھ سے ایک ایسا فعل سرزد ہو گیا ہے جو مستوجب حد ہے، اس لیے آپ مجھ پر اللہ تعالیٰ کا حکم نافذ فرمائیے۔ آپ نے اس کی بات سنی اور فرمایا: ”کیا تو نے ہمارے ساتھ نماز ادا نہیں کی ہے؟“ اس نے عرض کیا: جی ہاں! نماز پڑھی ہے۔ آپ ﷺ نے فرمایا: ”اللہ تعالیٰ نے تمہاری خطایا تمہاری حد معاف فرمادی ہے۔“

اس حدیث کے راوی حضرت انس بن مالک رضی اللہ عنہ خادم رسول کے نام سے مشہور ہیں۔ ان کی والدہ اُم سلیم مشرف بہ اسلام ہو کر مدینہ میں رسول اللہ ﷺ کی خدمت میں حاضر ہوئیں اور اپنے نو عمر بیٹھے اُن کو رسول اللہ ﷺ کا خادم بنادیا۔ چنانچہ حضرت انس رضی اللہ عنہ نو دس برس تک مدینہ منورہ میں رسول اللہ ﷺ کی خدمت کرتے رہے۔ حضرت انسؓ نے ۳۰ سال عمر پائی اور بصرہ میں فوت ہوئے۔ آپ ممتاز صحابہ میں سے تھے۔

رسول اللہ ﷺ نے ایسا معاشرہ تشکیل دیا کہ لوگ گناہوں سے دور رہنے لگے اور کسی سے گناہ صادر ہو جاتا تو وہ اعتراف کر کے سزا پانا چاہتا۔ گویا لوگوں کا ایمان بالآخرۃ انتہائی مضبوط ہو گیا۔ انہوں نے جان لیا کہ ایک

(۱) صحيح البخاري، كتاب الحدود، باب اذا أقر بالحد ولم يبين هل لللامام ان يستر عليه۔ وصحيح مسلم، كتاب التوبة، باب ان الحسنات يذهبن السيئات۔ واللفظ للبخاري۔

دن ضرور فیصلے کا وقت آئے گا جس دن اپنے اعمال کا بدلہ ملے گا اور گناہوں کے سبب جہنم کی آگ میں جلنا پڑے گا، لہذا دنیا کی زندگی میں اپنے گناہ کی سزا پایا لینا ہی بہتر ہے۔

اس حدیث میں راوی بیان کرتے ہیں کہ ایک شخص رسول اللہ ﷺ کے پاس آتا ہے اور کہتا ہے مجھ سے جرم ہو گیا ہے مجھ پر حد جاری کریں۔ آپ نے اس سے جرم کے متعلق نہیں پوچھا۔ اتنے میں نماز کے لیے جماعت کھڑی ہو گئی۔ جب نماز پڑھی جا چکی تو وہ شخص کھڑا ہو گیا اور عرض کیا: اے اللہ کے رسول! میں نے ایسا کام کیا ہے کہ میں حد کو پہنچ گیا ہوں، لہذا آپ مجھ پر اللہ کا حکم نافذ فرمائیں۔ آپ ﷺ نے فرمایا: "کیا تم نے ہمارے ساتھ نمازوں پڑھی؟" اس نے کہا: ہاں پڑھی ہے۔ اس پر آپ نے اسے بشارت دی کہ اللہ نے تمہارا گناہ معاف کر دیا۔

اس حدیث سے ہمیں کئی باتیں معلوم ہوئیں۔ ایک بات یہ کہ حضرت انس رضی اللہ عنہ جو اس حدیث کے راوی ہیں انہوں نے آنے والے شخص کا نام نہیں بتایا، حالانکہ وہ شخص حضرت انسؓ کے سامنے حضور ﷺ کے پاس آیا۔ گویا راوی نے حدیث بیان کر دی مگر گناہ کرنے والے کا نام ظاہر نہیں کیا۔ یہی واقعہ حضرت عبد اللہ بن مسعود رضی اللہ عنہ سے بھی مروی ہے۔ انہوں نے بھی حدیث بیان کر دی، مگر آنے والے شخص کا نام نہیں بتایا۔ دونوں راویوں نے آنے والے شخص کا نام بٹانے سے گریز کیا، کیونکہ اسلام ہمیں پرده پوشی کی تعلیم دیتا ہے۔ نبی اکرم ﷺ نے فرمایا:

((مَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ)) (متفق عليه)

"جس نے کسی مسلمان کی پرده پوشی کی اللہ تعالیٰ قیامت کے دن اس کی پرده پوشی فرمائے گا۔"

اگر ہمیں کسی مسلمان بھائی کی کسی خطاكا علم ہو جائے تو اسے مشتہر نہیں کرنا چاہیے بلکہ پرده پوشی کا انداز اپنانا چاہیے اور اسے بھی شرمسار نہیں کرنا چاہیے۔ اسی طرح رسول اللہ ﷺ نے بھی آنے والے کی بات سن کر گناہ کی تفصیل نہیں پوچھی، کیونکہ آپ اگر پوچھتے اور وہ اپنا گناہ بتا دیتا تو اس پر حد جاری ہو جانا لازمی تھا۔ اعتراف جرم کے بعد سزا سے بچنا ممکن نہ تھا۔ رسول اللہ ﷺ کے اس روایت سے قصورو اسراز سے فتح گیا۔ اسلام کا مزاج بھی یہی ہے کہ وہ پرده پوشی سکھاتا ہے، سزا دلوانا نہیں سکھاتا۔ ہاں جب جرم ثابت ہو جائے تو پھر کوئی رورعايت نہیں رہتی۔ اس کے نظامِ عدل میں اس بات کی بڑی اہمیت ہے کہ کسی بے گناہ کو سزا نہ مل جائے۔ مجرم کو سزا اسی صورت میں ملے گی جب اس کے خلاف عینی گواہوں کی شہادت نصاب کے مطابق پوری ہو جائے اور گواہ ایسے لوگ ہوں جن کی صداقت شک و شبہ سے بالا ہو۔ اس ضمن میں یہ بات بھی یاد رکھنے کی ہے کہ گواہوں کو اس بات کا پابند کیا گیا ہے کہ وہ سچی گواہی دیں، کیونکہ اگر ان کی گواہی جھوٹی ثابت ہو گئی تو وہ خود سخت سزا پائیں گے۔ اسی طرح ایک شخص کسی دوسرے پر ایسے جرم کا الزام لگائے جس پر چار آدمیوں کی گواہی ضروری ہو تو ایسے آدمی کے لیے لازمی ہو گا کہ وہ اپنے علاوہ تین گواہ پیش کر کے گواہوں کا نصاب پورا کرے، اگر وہ ایسا نہ کر سکتا تو اسے قذف کا مجرم گردانا جائے گا جس کی وہ سزا پائے گا۔

پس اگر کسی مسلمان کو اپنے کسی مسلمان بھائی کی کسی کمزوری کا علم ہو جائے تو اس کی اس خامی کو مشتہر نہ

کرے بلکہ اس کو رازدارانہ لبھج میں تھائی میں سمجھائے تاکہ وہ اپنی اصلاح کر لے۔ اگر کسی شخص سے کوئی گناہ ہو جائے جس پر کوئی دوسرا آگاہ نہ ہو تو اس کے لیے بھی یہی ہدایت ہے کہ اگر اس کا گناہ لوگوں سے پوشیدہ رہ گیا ہے تو وہ خود بھی اس کا اظہار نہ کرے، بلکہ پشمیانی محسوس کرتے ہوئے اللہ تعالیٰ سے مغفرت طلب کرے۔ ایسے شخص کی پر خلوص توبہ اللہ تعالیٰ کے ہاں شرفِ قبولیت پائے گی، جس طرح اس حدیث میں گناہ گار آدمی کو رسول اللہ ﷺ نے اللہ کی طرف سے آنے والی بشارت سنادی۔ اسی طرح ایک حدیث میں آپ ﷺ کا فرمان ہے کہ اگر کوئی گناہ سرزد ہو جائے تو اس کے بعد کوئی نیکی کرو تو یہ نیکی اس گناہ کو مٹا دے گی۔

صاحبِ مشکلۃ المصالح اس حدیث کو کتاب الصلوۃ میں لائے ہیں، کیونکہ اس سے نماز کی تاثیر بخشش کو نمایاں کیا گیا ہے کہ محض رسول اللہ ﷺ کے ساتھ نماز پڑھنے والے کے گناہ کو بخشن دیا گیا۔ قرآن مجید میں ارشاد ہے:

﴿وَأَقِمِ الصَّلَاةَ طَرَفَيِ النَّهَارِ وَرُلَفًا مِنَ الْأَيَّلِ ۖ إِنَّ الْحَسَنَاتِ يُذْهِبُنَّ السَّيِّئَاتِ ۝﴾ (ہود: ۱۱)

”اور دن کے دونوں کناروں (یعنی صبح اور شام) اور رات کے وقتوں میں نماز پڑھا کر وہ بے شک نیکیاں برائیوں کو مٹا دیتی ہیں۔“

گویا نماز بہت بڑا نیکی کا کام ہے جس میں گناہوں کو مٹانے کی بہت بڑی تاثیر ہے۔ نماز کی اس تاثیر کوئی دوسری احادیث میں بھی بیان کیا گیا ہے۔ سیدنا ابو ہریرہ رضی اللہ عنہ راوی ہیں کہ رسول اللہ ﷺ نے فرمایا: ”پانچ نمازیں اور جمعہ، جمعہ سے جمعہ تک اور رمضان سے رمضان تک مٹا دیتے ہیں ان گناہوں کو جوان کے درمیان ہوئے ہوتے ہیں جبکہ بڑے گناہوں سے پر ہیز کیا جائے۔“ (مسلم)

سیدنا عثمان غنی رضی اللہ عنہ سے روایت ہے کہ میں نے رسول اللہ ﷺ کو یہ فرماتے ہوئے سنا: ”جو کوئی مسلمان فرض نماز کا وقت پائے، پھر اچھی طرح وضو کرے اور خشوع اختیار کرے اور اچھی طرح رکوع (وجده) کرے تو وہ نماز اس کے پچھلے گناہوں کے لیے کفارہ ہوتی ہے جب تک وہ کبیرہ گناہ نہ کرے اور ایسا ہمیشہ ہوتا رہتا ہے۔“ (مسلم)  
نماز کے لیے وضو شرط ہے۔ بغیر وضو کے نماز نہیں ہوتی۔ گویا وضو نماز کی تیاری کا نام ہے کہ اعضاء بدن کو دھو کر اور صاف سترہا ہو کر نماز کے لیے کھڑا ہو۔ نماز کی یہ تیاری بھی گناہوں کو مٹانے کی تاثیر رکھتی ہے۔ سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جب مسلمان بندہ وضو کرتا ہے اور اپنا چہرہ دھوتا ہے تو اس کے وہ گناہ جو اس نے اپنی آنکھوں کے ساتھ کیے تھے پانی کے ساتھ بہہ جاتے ہیں۔ پھر جب ہاتھ دھوتا ہے تو اس کے ہاتھوں کے گناہ پانی کے ساتھ بہہ جاتے ہیں۔ پھر جب پاؤں دھوتا ہے تو ہر گناہ جو پاؤں کے ساتھ چل کر کیا تھا پانی کے ساتھ یا پانی کے آخری قطرے کے ساتھ بہہ جاتا ہے، یہاں تک کہ وہ تمام گناہوں سے پاک صاف ہو جاتا ہے۔“ (مسلم)

جب وضو کی یہ تاثیر ہے تو نماز کو رسول اللہ ﷺ نے افضل الاعمال فرمایا ہے۔ گناہ مٹانے کی یہ تاثیر نماز میں تو بدرجہ اتم موجود ہوگی۔ حضرت عبد اللہ بن مسعود رضی اللہ عنہ روایت کرتے ہیں کہ میں نے نبی اکرم ﷺ سے پوچھا کون سا عمل اللہ تعالیٰ کو بہت پسند ہے؟ آپ نے فرمایا: ”نماز کو اپنے وقت پر پڑھنا.....“ (بخاری و مسلم)

قرآن مجید میں ارشاد ہے: ﴿إِنَّ الصَّلَاةَ تُنْهَىٰ عَنِ الْفَحْشَاءِ وَالْمُنْكَرِ﴾ (العنکبوت: ۴۵) ”بے شک نماز بے حیائی اور برائی کے کاموں سے بچاتی ہے، یعنی نماز پڑھنے سے انسان گناہ کے کاموں سے بچتا ہے۔ گویا نماز کی یہ تاثیر ہے کہ نمازی آدمی کو گناہوں سے بچنے کی توفیق ملتی ہے وہ برائیوں کی طرف راغب ہوتا ہے اور برائیوں سے نفرت کرتا ہے۔ یہ انداز اختیار کرنے کے باوجود اگر نمازی سے بقھارے بشریت گناہ سرزد ہو جاتا ہے تو وہ نماز اس کی بخشش کا سبب بن جاتی ہے۔ اس سے یہ بھی معلوم ہوا کہ جو شخص نماز تو پڑھتا ہے مگر برائیوں کا بھی عادی ہے اور بلا خوف و خطر آزادانہ گناہوں کے کام بھی کرتا ہے تو توقع ہے کہ عنقریب اس کی نماز اس کو برائیوں سے روک دے گی۔ اور اگر وہ برائیوں سے نہیں رکتا تو اس کی نماز تاثیر سے خالی ہے۔ ایسی ہی نماز کے متعلق رسول اللہ ﷺ نے فرمایا:

((مَنْ لَمْ تَنْهَهُ صَلَاتُهُ عَنِ الْفَحْشَاءِ وَالْمُنْكَرِ فَلَا صَلَاةَ لَهُ)) (راوی عمران بن حصین۔  
رواه ابن ابی حاتم)

”جسے اس کی نماز نہ فرش اور برے کاموں سے نہ روکا اس کی نماز ہی نہیں۔“

ایسے شخص کو نماز کے فوائد حاصل کرنے کے لیے برائیوں کو چھوڑنا پڑے گا۔ ورنہ اس کی مثال اس شخص کی ہے جو جسمانی مرض کے لیے دواتریت ہے، مگر اسے طبیب کی ہدایت کے مطابق شرائط و قواعد کے ساتھ استعمال نہیں کرتا، بلکہ دوا کے ساتھ ساتھ مرض میں اضافہ کرنے والی چیزوں کا استعمال بھی کرتا ہے۔ تو ایسی دوا کتنی ہی اچھی ہو مریض کو فائدہ نہیں دیتی۔ امام جعفر صادق فرماتے ہیں جو شخص معلوم کرنا چاہے کہ اس کی نماز قبول ہوئی ہے یا نہیں اسے دیکھنا چاہیے کہ اس کی نماز نے اسے فرشاء اور منکر سے کہاں تک باز رکھا۔ اگر نماز کے روکنے سے وہ برائیاں کرنے سے رک گیا ہے تو اس کی نماز قبول ہوئی ہے۔ (روح المعانی)

پس ہر شخص کو دھیان رکھنا چاہیے کہ وہ نماز کو خشوع و خضوع اور وقت کی پابندی کے ساتھ پوری آمادگی اور ذوق و شوق کے ساتھ ادا کرے تاکہ یہ نماز اس کے گناہوں کی بخشش کا سبب بن سکے۔



دعوت رجوع الى القرآن کی اساسی دستاویز

ڈاکٹر اسرار احمد m کی مقبول عام تالیف

## مسلمانوں پر قرآن مجید کے حقوق

اشاعت خاص: 40 روپے اشاعت عام: 25 روپے